

# اکائی - 5 مساوات، ایجاز، اطناب

## اکائی کے اجزاء

مقصد	5.1
تمہید	5.2
مساوات	5.3
معلومات کی جانچ	
ایجاز	5.4
معلومات کی جانچ	
ایجاز کے محرکات اور اس کے مواقع	5.5
ایجاز کے محرکات	5.5.1
ایجاز کے مواقع	5.5.2
معلومات کی جانچ	
ایجاز کی اقسام	5.6
ایجازِ قِصر	5.6.1
ایجازِ حذف	5.6.2
معلومات کی جانچ	
حذف کی اقسام	5.7
معلومات کی جانچ	
حذف کی علامتیں	5.8
معلومات کی جانچ	
اطناب اور اس کے مواقع	5.9
معلومات کی جانچ	
اطناب کی صورتیں	5.10
ابہام کے بعد ایضاح	5.10.1
عام کے بعد خاص کا ذکر	5.10.2

خاص کے بعد عام کا ذکر	5.10.3
اعتراض	5.10.4
ایغال	5.10.5
تکرار	5.10.6
تکمیل یا احترام	5.10.7
توشیح	5.10.8
تتمیم	5.10.9
تذہیل	5.10.10
معلومات کی جانچ	
خلاصہ	5.11
نمونہ کے امتحانی سوالات	5.12
مطالعہ کے لئے معاون کتابیں	5.13

## 5.1 مقصد

اس اکائی کا مقصد یہ ہے کہ آپ علم المعانی کے چند اہم مباحث: ایجاز، اطناب اور مساوات کو سمجھ سکیں، اور یہ بھی جان سکیں کہ ایجاز کے مواقع اور اس کی اقسام کیا ہیں؟ اسی طرح حذف کی قسمیں کیا ہیں، نیز اطناب کے مواقع اور اس کی صورتوں سے بھی واقف کرایا جائے گا، ساتھ ہی آپ مساوات کی تفصیلات بھی جان سکیں گے۔

## 5.2 تمہید

اس اکائی کے پڑھنے کے بعد آپ اس لائق ہو جائیں گے کہ آپ سمجھ سکیں کہ مانی الضمیر کی تعبیر کے لیے بلاغت میں تین طریقے رائج ہیں: ایجاز، اطناب اور مساوات، چنانچہ ہر شخص اپنی مراد سمجھانے کے لیے انہی طریقوں میں سے کوئی ایک طریقہ اختیار کرتا ہے، لہذا موقع محل کا جو تقاضا ہو، وہی طریقہ اختیار کرنا چاہیے۔ کبھی موقع محل کا تقاضا اختصار کا ہوتا ہے، اور کبھی طویل کلام کرنے کا، اور کبھی درمیانی کلام کا۔ تعبیر کے انہی طریقوں کو بلاغت کی اصطلاح میں ”ایجاز“، ”اطناب“ اور ”مساوات“ کہا جاتا ہے۔

اور یہ بھی جان سکیں گے کہ ایجاز کے مواقع اور اس کی اقسام کیا ہیں؟ اسی طرح حذف کی قسمیں کیا ہیں، نیز اطناب کے مواقع اور اس کی صورتوں سے بھی واقف کرایا جائے گا، ساتھ ہی آپ مساوات کی تفصیلات بھی جان سکیں گے۔

## 5.3 مساوات

علمائے بلاغت مساوات کی تعریف اس طرح کرتے ہیں: ”المساواة أن تكون المعاني بقدر الألفاظ، والألفاظ بقدر المعاني، لا يزيد بعضها على بعض“.

یعنی کسی مفہوم کی ادائیگی مساوی الفاظ سے کرنا ”مساوات“ کہلاتا ہے کہ نہ الفاظ معانی سے زیادہ ہوں اور نہ معانی الفاظ سے زیادہ ہوں۔ دوسرے الفاظ میں ہم یہ کہہ سکتے ہیں کہ مساوات کا مطلب ہے الفاظ کا بہ قدر معانی اور معانی کا بہ قدر الفاظ ہونا جس کے لیے معیار یہ ہے کہ کلام میں کچھ لفظ زیادہ کرنے یا کم کرنے کی گنجائش نہ ہو، کیوں کہ اگر کوئی لفظ بڑھایا جائے تو وہ محض زائد ہوگا، اور اگر کم کیا جائے تو معنی میں خلل واقع ہوگا، جیسے قرآن کی یہ آیت: ﴿وَلَا يَحِيقُ الْمَكْرُ السَّيِّءُ إِلَّا بِأَهْلِهِ﴾ (فاطر: 43) (اور بری سازشوں کا وبال سازش کرنے والوں پر ہی ہوتا ہے)۔

اس آیت میں الفاظ بہ قدر معانی ہی استعمال کیے گئے ہیں، جن میں کچھ کمی یا زیادتی کی گنجائش نہیں۔ اسی طرح طرفہ بن العبد کا یہ شعر ہے:

سُتْبِدِي لَكَ الْإِيَّامُ مَا كُنْتَ جَاهِلًا

وَيَأْتِيكَ بِالْأَخْبَارِ مَنْ لَمْ تَزِدْ

(اگر تم زندہ رہے تو عنقریب زمانہ تمہیں وہ باتیں بھی بتادے گا جو تم نہیں جانتے تھے، اور ایسا شخص بھی تمہیں خبریں پہنچائے گا جس کو تم نے خبریں لانے کے لیے بھیجا بھی نہ ہوگا اور اے زاد سفر بھی نہ دیا ہوگا)۔

ظاہر ہے کہ اس شعر میں بھی الفاظ بہ قدر معانی استعمال کیے گئے ہیں، کچھ کمی یا زیادتی نہیں، لہذا یہ مساوات ہے۔

اور جیسے قرآن مجید میں ہے: ﴿وَمَا تَقْدُمُوا لَأَنْفُسِكُمْ مِنْ خَيْرٍ تَجِدُوهُ عِنْدَ اللَّهِ﴾ (البقرة: 110) (اور جو بھلائی اپنے لیے آگے بھیج رکھو گے، اس کو خدا کے یہاں پالو گے)۔

آیت کریمہ میں الفاظ کا استعمال بہ قدر معانی ہوا ہے، لہذا یہ مساوات ہے۔

واضح رہے کہ مساوات ایسا طریقہ تعبیر ہے جو عام طور سے عوام کے لیے استعمال کیا جاتا ہے، جو اگرچہ بلاغت کے مراتب کو نہیں پہنچتے، تاہم ایسا بھی نہیں کہ عقل و فہم سے ان کا کوئی تعلق ہی نہ ہو، مذکورہ آیت کریمہ میں بھی یہ طریقہ اس لیے اختیار کیا گیا ہے کہ وہاں عام ذہن کو پیش نظر رکھ کر کلام کیا گیا ہے، تاکہ اسے ہر کوئی سمجھ سکے؛ کیوں کہ ایجاز و اطناب کے طریقوں سے ہر شخص واقف نہیں ہوتا۔

### معلومات کی جانچ

1- مساوات کسے کہتے ہیں؟

2- مثال کے طور پر مذکورہ آیت کریمہ اور شعر کی تشریح کریں۔

## 5.4 ایجاز

علمائے بلاغت ایجاز کی تعریف اس طرح کرتے ہیں: ”الإيجاز جمع المعاني المتكاثرة تحت اللفظ القليل مع الإنباء والإفصاح“.

یعنی کم لفظوں میں ایک وسیع جہان معنی کو سمیٹ لینا کہ اپنی مراد کو سمجھانے کے لیے جتنے الفاظ ضروری تھے، ان سے کم ہی استعمال کئے جائیں؛ مگر یہ اتنے واضح اور جامع ہوں کہ ادائیگی مراد کے لیے کافی ہو جاتے ہوں، جیسے قرآن پاک میں ہے: ﴿خذ العفو وأمر بالعرف وأعرض عن الجاهلین﴾ (الأعراف: 199) (اے محمد ﷺ!) عفو اختیار کرو، اور نیک کام کرنے کا حکم دو، اور جاہلوں سے کنارہ کر لو۔ آیت کریمہ الفاظ کے اعتبار سے بہت مختصر ہے، مگر اس میں ایک وسیع معنی کا احاطہ کیا گیا ہے، کیوں کہ اس میں اخلاقی خوبیوں کی تمام باتیں سمو دی گئی ہیں۔

اور اگر الفاظ اس طرح کم ہوں کہ مراد کے لیے نا کافی ہوتے ہوں اور کلام کے مطلب سمجھنے میں خلل واقع ہوتا ہو تو اسے ”إحلال“ یا ”ایجازِ مُخِلّ“ کہتے ہیں، جو قابل قبول نہیں۔

### معلومات کی جانچ

- 1- ایجاز کسے کہتے ہیں؟
- 2- مثال میں مذکور آیت کریمہ کی تشریح کریں۔

## 5.5 ایجاز کے محرکات اور اس کے مواقع

### 5.5.1 ایجاز کے محرکات

ایجاز کے مختلف محرکات ہوتے ہیں، انہیں محرکات کی بنیاد پر اس کے استعمال سے کلام بلیغ ہوتا ہے؛ مثلاً: جہاں اختصار مطلوب ہو، یاد کرنے میں سہولت پیدا کرنا ہو، فہم کے قریب کرنا ہو، موقع تنگ ہو، غیر سامع سے اخفا مقصود ہو، سامع کو طویل گفتگو سے اکتاہٹ ہوتی ہو، تھوڑے لفظوں میں زیادہ معانی بیان کرنا ہو وغیرہ، علمائے بلاغت کہتے ہیں:

دواعي الإيجاز كثيرة، من أشهرها:

- 1- الاختصار.
- 2- تحصيل المعنى باللفظ اليسير.
- 3- تقريب الفهم.
- 4- تسهيل الحفظ.
- 5- ضيق المقام.

6- الضجر والسامة.

7- إخفاء الأمر على غير السامع.

### 5.5.2 ایجاز کے مواقع

رحم کی درخواست، گلہ شکوہ، معذرت، تعزیت، سرزنش، زجر و توبیخ، وعدہ و وعید اور اظہار تشکر وغیرہ کے وقت نیز شاہی فرامین میں ایجاز کا طریقہ مستحسن ہوتا ہے، علمائے بلاغت کہتے ہیں:

المواقع التي يستحسن فيها الإيجاز كالتالي:

1- الشكر على النعم.

2- الاعتذار.

3- الوعد.

4- الوعيد.

5- العتاب.

6- التوبيخ.

7- التعزية.

8- شكوى الحال.

9- الاستعطاف.

10- أوامر الملوک ونواهيهم.

### معلومات کی جانچ

1- ایجاز کے محرکات کیا ہیں؟

2- ایجاز کے مواقع کیا ہیں؟

## 5.6 ایجاز کی اقسام

### 5.6.1 ایجازِ قصر

ایجازِ قصر کی تعریف اس طرح کی گئی ہے: ”ایجازُ قصر، ويكون بتضمين العبارات القصيرة معاني كثيرة من غير حذف“. ایجازِ قصر کو ”ایجازِ بلاغت“ بھی کہتے ہیں، جس کا مطلب یہ ہے کہ کلام میں الفاظ کم اور معانی زیادہ ہوں، اور کچھ محذوف بھی نہ ہو، جیسے قرآن مجید میں ہے: ﴿ولکم فی القصاص حیاة﴾ (البقرة: 179) (اور قصاص میں تمہارے لیے زندگی ہے)۔

آیت کریمہ میں الفاظ کم اور معنی زیادہ ہیں؛ کیوں کہ مطلب یہ ہے کہ انسان جب یہ جان لے گا کہ قتل کا بدلہ قتل ہے، تو وہ قتل سے باز رہے

گا، اور ظاہر ہے کہ اس میں خود اس کی زندگی بھی محفوظ رہے گی، اور جسے قتل کرتا اس کی زندگی بھی محفوظ رہے گی، جس سے نسل انسانی کا تحفظ ہوگا۔ پس یہ قصاص قتل سے باز رہنے کا سبب اور زندگی کا محافظ ہے، تو چوں کہ آیت کریمہ میں الفاظ کم اور معنی زیادہ ہیں اور کچھ حذف بھی نہیں، لہذا یہ ایجازِ قِصْر ہے۔

## 5.6.2 ایجازِ حذف

ایجازِ حذف کی تعریف اس طرح کی گئی ہے: ”ایجاز حذف، ویکون بحذف کلمة أو جملة أو أكثر مع قرينة تُعین المحذوف“۔

ایجازِ حذف کا مطلب یہ ہے کہ کلام میں اختصار کچھ حذف کر کے کیا جائے، اور محذوف کی تعیین پر کوئی قرینہ موجود ہو، تاکہ مراد کے سمجھنے میں کوئی خلل واقع نہ ہو۔

اس حذف کی مختلف صورتیں ہیں:

1- کبھی مضاف کو حذف کر کے کلام میں اختصار پیدا کیا جاتا ہے، جیسے قرآن میں ہے: ﴿وجاهدوا في الله حق جهاده﴾ (الحج: 78) (اور خدا کی راہ) میں جہاد کرو جیسا جہاد کرنے کا حق ہے)۔ یہاں ”في الله“ میں مضاف محذوف ہے، یعنی: ”في سبيل الله“۔

2- اور کبھی مضاف الیہ کو حذف کیا جاتا ہے، جیسے: ﴿وواعدنا موسى ثلاثين ليلة وأتممناها بعشر﴾ (الأعراف: 142) (اور ہم نے موسیٰ سے تیس رات کی میعاد مقرر کی، اور اسے دس راتوں کے اضافہ سے مکمل کیا)۔ یہاں ”بعشر“ کا مضاف الیہ محذوف ہے: یعنی ”بعشر لیلال“۔

3- اور کبھی موصوف کو حذف کیا جاتا ہے، جیسے قرآن میں ہے: ﴿ومن تاب وعمل صالحاً﴾ (الفرقان: 71) (اور جو توبہ کرتا ہے اور نیک عمل کرتا ہے)۔

یہاں ”صالحاً“ کا موصوف محذوف ہے: یعنی ”عملاً صالحاً“۔

4- اور کبھی صفت کو حذف کیا جاتا ہے، جیسے قرآن میں ہے: ﴿فزدتهم رجساً إلى رجسهم﴾ (التوبة: 125) (ان کی گندگی میں اور گندگی بڑھ گئی)۔

یہاں ”رجساً“ کی صفت محذوف ہے: یعنی ”رجساً مضافاً إلى رجسهم“۔

5- اور کبھی شرط کو حذف کیا جاتا ہے، جیسے ”کچھ پانا چاہتے ہو تو محنت کرو!“، یعنی تو محنت کرو اگر کچھ پانا چاہتے ہو، اور جیسے قرآن میں ہے: ﴿اتبعوني يحببكم الله﴾ (آل عمران: 31) (میری پیروی کرو! خدا بھی تمہیں دوست رکھے گا)۔ یہاں شرط محذوف ہے: یعنی ”فإن تتبعوني“۔

6- اور کبھی جواب شرط کو حذف کیا جاتا ہے، جیسے قرآن میں ہے: ﴿ولو ترى إذ وقفوا على النار﴾ (الأنعام: 27) (اور اگر تم ان کو اس وقت دیکھو جب یہ دوزخ کے کنارے کھڑے کئے جائیں گے)۔

یہاں ”ولو ترى“ شرط کا جواب محذوف ہے: یعنی ”لرأيت أمراً فظيماً“۔

7- اور کبھی مفعول اور متعلق کو حذف کیا جاتا ہے، جیسے: ﴿ولو شاء لهداكم أجمعين﴾ (النحل: 9) (اور اگر وہ چاہتا تو تم سب کو سیدھے راستہ پر چلا دیتا)۔

یہاں ”شاء“ فعل کا مفعول محذوف ہے: یعنی ”ولو شاء هدایتکم“۔

اور جیسے: ﴿لا يسئل عما يفعلون وهم يسئلون﴾ (الأنبياء: 23) (وہ جو کام کرتا ہے اس کی پرسش نہیں ہوگی، اور) (جو یہ لوگ کرتے ہیں، اس کی) (ان سے پرسش ہوگی)۔

یہاں ”يسئلون“ فعل کا متعلق محذوف ہے: یعنی ”يسئلون عما يفعلون“۔

8- اور کبھی مسند الیہ کو حذف کیا جاتا ہے، جیسے قرآن میں ہے: ﴿بلدة طيبة ورب غفور﴾ (سبأ: 15) (رہنے کو یہ پاکیزہ شہر ہے اور بخشنے کو خدائے غفار)۔

یہاں ”بلدة طيبة“ سے پہلے ”أرض سبأ“ اور ”رب غفور“ سے پہلے ”اللہ“ مسند الیہ محذوف ہے: یعنی ”أرض سبأ بلدة طيبة واللہ رب غفور“۔

9- اور کبھی مسند کو حذف کیا جاتا ہے، جیسے قرآن میں ہے: ﴿ولئن سألتهم من خلق السموات والأرض ليقولن اللہ﴾ (لقمان: 25) (اور اگر تم ان سے دریافت کریں کہ آسمانوں اور زمین کو کس نے پیدا کیا ہے؟ تو بول اٹھیں گے کہ اللہ نے)۔

یہاں ”اللہ“ مسند الیہ کا مسند محذوف ہے: یعنی ”خلقهن اللہ“۔

10- اور کبھی ایک، یا ایک سے زائد جملہ کو حذف کیا جاتا ہے، جیسے قرآن میں ہے: ﴿كان الناس أمة واحدة فبعث اللہ النبیین﴾ (البقرة: 213) (پہلے تو سب لوگوں کا ایک ہی مذہب تھا) (لیکن وہ آپس میں اختلاف کرنے لگے) (تو خدا نے نبیوں کو بھیجا)۔

یہاں ”فبعث“ سے پہلے ایک جملہ محذوف ہے: یعنی ”فاختلفوا فبعث اللہ النبیین“۔

اور جیسے: ﴿أنا أنبئكم بتأويله فأرسلون يوسف أيها الصديق أفتنا﴾ (يوسف: 45-46) (میں آپ کو اس کی تعبیر بتاتا ہوں، مجھے جیل خانہ جانے کی اجازت دیجئے) (غرض وہ یوسف کے پاس آیا اور کہنے لگا) (یوسف! اے بڑے سچے! ہمیں اس خواب کی تعبیر بتائیے)۔

آیت کریمہ میں کئی جملے محذوف ہیں: یعنی ”فأرسلون إلی یوسف لأستعبره الرؤیا، فأرسلوه فأتاه، وقال له: یوسف أيها الصديق أفتنا“ مطلب یہ ہے کہ بادشاہ کے ساتھی نے بادشاہ اور اہل دربار سے کہا: کہ میں تمہیں اس خواب کی تعبیر بتاؤں گا، مجھے یوسف کے پاس بھیجو کہ میں اس سے اس کی تعبیر معلوم کروں، تو انہوں نے اسے بھیجا، اب یہ حضرت یوسف کے پاس آیا اور کہا، یوسف! اے بڑے سچے! ہمیں اس خواب کی تعبیر بتائیے۔

## معلومات کی جانچ

1- ایجازِ قصر اور ایجازِ حذف کسے کہتے ہیں؟

2- ایجازِ حذف کی کتنی صورتیں ہیں اور کیا کیا ہیں؟

## 5.7 حذف کی اقسام

حذف کی دو قسمیں ہیں:

اول: یہ کہ محذوف کے قائم مقام کوئی چیز نہ ہو، بل کہ کسی قرینہ سے وہ سمجھا جائے، جیسا کہ ایجازِ حذف کی مثالوں میں گزرا۔  
دوم: یہ کہ کوئی چیز محذوف کے قائم مقام ہو، جیسے قرآن کریم میں ہے: ﴿لِيَحِقَّ الْحَقُّ وَيُبْطِلَ الْبَاطِلَ﴾ (الأنفال: 8) (تا کہ حق کا حق ہونا اور باطل کا باطل ہونا ثابت کر دے)۔

یہاں ایک جملہ محذوف ہے: یعنی ”فعل الله ذلك“ اور آیت کریمہ اس محذوف جملہ کے قائم مقام ہے۔  
اور جیسے ﴿فَإِنَّمَا عَلَيْكَ الْبَلَاغُ وَعَلَيْنَا الْحِسَابُ﴾ (الرعد: 40) (تو تمہارا کام پہنچا دینا ہے اور ہمارا کام حساب لینا ہے)۔  
یہاں شرط و جزا کا جملہ حذف کر دیا گیا ہے، اور آیت کریمہ کو اس کے قائم مقام کر دیا گیا ہے: یعنی ”إِن لَّمْ يَأْمُرُوا فَلَا تَحْزَنُ فِإِنَّمَا عَلَيْكَ الْبَلَاغُ وَعَلَيْنَا الْحِسَابُ“۔

### معلومات کی جانچ

- 1- حذف کی پہلی قسم کیا ہے؟
- 2- حذف کی دوسری قسم کیا ہے؟

## 5.8 حذف کی علامتیں

جب کلام میں کچھ حذف ہو، تو اس حذف کا پتہ لگانا، نیز محذوف کو متعین کرنا ضروری ہوتا ہے، تا کہ کلام کی مراد پوری طرح واضح ہو سکے، چنانچہ کچھ حذف ہے، اس کا پتہ تو عقل سے چلتا ہے، اور کیا حذف ہے؟ اس کی تعین درج ذیل باتوں سے کی جاتی ہے:

1- کبھی مقصود کلام سے محذوف کی تعین کی جاتی ہے، جیسے: ”کبوتر حلال ہے اور گدھ حرام ہے“، چون کہ اس کلام کا مقصد کھانے کی حلت و حرمت بیان کرنا ہے، لہذا ”کھانا“ محذوف مانا جائے گا، اور مطلب ہوگا کہ ”کبوتر کا کھانا حلال ہے اور گدھ کا کھانا حرام ہے“۔  
اور جیسے قرآن پاک میں ہے: ﴿حَرَمْتُ عَلَيْكُمْ الْمَيْتَةَ﴾ (المائدة: 3) (تم پر مرا ہوا جانور حرام ہے)۔

چون کہ اس آیت کا مقصد مردار کے کھانے کی حرمت بیان کرنا ہے، لہذا عقل کا تقاضا ہوگا کہ ”المیئة“ سے پہلے لفظ ”تناول“ محذوف مانا جائے، تو عبارت یوں ہوگی: ”حرمت علیکم تناول المیئة“۔

2- اور کبھی عرف عام سے محذوف کی تعین کی جاتی ہے، جیسے: ”اشتہر حاتم الطائي“ (حاتم طائی بڑا مشہور ہوا): یعنی ”في الجود والسخاء“ (سخاوت و فیاضی میں) یہاں یہ محذوف اس لیے متعین کیا گیا کہ حاتم طائی عرف عام میں اسی اعتبار سے شہرت رکھتا ہے۔  
اور جیسے قرآن میں ہے: ﴿فَذَلِكُن الَّذِي لَمْتَنِّي فِيهِ﴾ (يوسف: 32) (یہ وہی ہے جس کے بارے میں تم مجھے طعن دیتی تھیں)۔



یہاں ’فیہ‘ میں مضاف محذوف ہے: یعنی ”فی مراودتہ“ (جس کے پھسلانے میں) اور یہ محذوف اس لیے متعین کیا گیا کہ عرف عام میں اس قسم کے واقعہ میں عورتوں کی ملامت اسی پھسلانے اور اپنی طرف مائل کرنے پر کی جاتی ہے۔

3- اور کبھی کسی کام کے شروع کرنے سے محذوف کی تعین کی جاتی ہے، جیسے ”بسم اللہ الرحمن الرحیم“ یعنی جو

کام بسم اللہ الرحمن الرحیم سے شروع کیا جائے وہی محذوف ہوگا، مثلاً: بسم اللہ سے پڑھنا شروع کیا جائے تو مطلب ہوگا کہ ”أقرأ بسم اللہ الرحمن الرحیم“ (اللہ کے نام سے پڑھنا شروع کرتا ہوں)۔

اور لکھنا شروع کیا جائے تو مطلب ہوگا کہ ”اللہ کے نام سے لکھنا شروع کرتا ہوں“ وغیرہ۔

4- اور کبھی اقتران و اتصال سے محذوف کی تعین کی جاتی ہے: یعنی کوئی کلمہ یا کلام، کسی تقریب یا فعل سے متصل بولا

جائے تو اس سے بھی محذوف کی تعین ہو جاتی ہے، جیسے: ”ہنیئاً لک“ (تمہیں مبارک ہو) کہ اگر کسی تقریب یا شادی کے موقع پر بولا جائے تو مطلب ہوگا کہ ”تقریب مبارک ہو“، ”شادی مبارک ہو“۔ اور اگر کسی مہمان کی آمد پر کہا جائے تو مطلب ہوگا کہ ”آپ کا آنا مبارک ہو“۔ اسی طرح عید کے موقع پر: یعنی ”عید مبارک ہو“ وغیرہ۔

## معلومات کی جانچ

1- مقصود کلام سے محذوف کی تعین کا کیا مفہوم ہے؟

2- عرف عام سے محذوف کی تعین کا کیا مفہوم ہے؟

3- اقتران و اتصال سے محذوف کی تعین کس طرح ہوتی ہے؟

## 5.9 اطناب اور اس کے مواقع

علمائے بلاغت فرماتے ہیں: ”الإطناب زيادة اللفظ على المعنى لفائدة“۔

کسی فائدہ کے پیش نظر الفاظ کا معانی سے زائد ہونا ”اطناب“ کہلاتا ہے۔ جیسے تاکید کے موقع پر یوں کہا جائے کہ ”میں نے اپنی آنکھوں سے دیکھا“ اور ”اپنے کانوں سے سنا“ اور ”اپنے ہاتھ سے لکھا“، ظاہر ہے کہ دیکھنا آنکھ ہی سے ہوتا ہے، اور سننا کان ہی سے، اور لکھنا ہاتھ ہی سے، لہذا ان جملوں میں آنکھ، کان اور ہاتھ کا ذکر زائد ہے؛ مگر چونکہ یہ اضافہ تاکید کے فائدہ کے لیے ہے، لہذا اسے اطناب کہا جائے گا، اور جیسے قرآن پاک میں ہے: ﴿فخروا عليهم السقف من فوقهم﴾ (النحل: ۲۶) (اور چھت ان پر ان کے اوپر سے گر پڑی)۔

ظاہر ہے کہ چھت اوپر ہی سے گرتی ہے، لہذا ”من فوقهم“ کا ذکر زائد ہے، اور یہ اضافہ تاکید کے لیے ہے۔

اور جیسے: ﴿رب اني وهن العظم مني واشتعل الرأس شيباً﴾ (مریم: 4) (اے میرے پروردگار! میری ہڈیاں بڑھاپے کے سبب

کنزور ہو گئی ہیں، اور سر کے بال سفید ہو گئے ہیں)۔

کلام کی مراد یہ ہے کہ میں بوڑھا ہو گیا، مگر تاکید کی غرض سے اسے طول دے دیا گیا ہے۔

اطناب کے مختلف مواقع ہوتے ہیں، مثلاً: مقصد کو سامع کے ذہن نشیں کرنا، مراد کو خوب واضح اور مؤکد کرنا، وہم اور غلط فہمی کو دور کرنا، حمیت اور غیرت کو بھڑکانا وغیرہ، چنانچہ صلح و صفائی، مدح و ستائش، مذمت و ہجو، وعظ و خطابت، ارشاد و نصیحت اور تہنیت و مبارک بادی وغیرہ کے مواقع پر اطناب کا طریقہ پسندیدہ سمجھا جاتا ہے۔

اور اگر الفاظ کی زیادتی بے فائدہ ہو، اور وہ زیادتی متعین نہ ہو تو اسے ”تطویل“ کہا جاتا ہے۔

## معلومات کی جانچ

1- اطناب کسے کہتے ہیں اور اس کے مواقع کیا ہیں؟

2- تطویل کسے کہتے ہیں؟

## 5.10 اطناب کی صورتیں

### 5.10.1 ابہام کے بعد ایضاح

ابہام کے بعد ایضاح: اس کا مطلب یہ ہے کہ پہلے کسی بات کو مبہم ذکر کیا جائے، اور پھر اس کی وضاحت کر دی جائے، تاکہ وہ بات سامع کے ذہن نشیں ہو جائے، جیسے ”کیا ہی اچھا لڑکا ہے خالد“ یہاں پہلے اجمالاً کہا گیا کہ ”کیا ہی اچھا لڑکا ہے“ تو سامع کو شوق اور انتظار ہوا کہ وہ کون ہے؟ اب ”خالد“ سے اس کی وضاحت کر دی گئی کہ وہ خالد ہے، تو چونکہ یہ بات پہلے اجمال سے سامع کے شوق اور انتظار کے بعد حاصل ہوئی، لہذا یہ اس کے ذہن نشیں ہو جائے گی، اور جیسے قرآن میں ہے: ﴿يَا أَيُّهَا الَّذِينَ آمَنُوا هَلْ أَدُلُّكُمْ عَلَىٰ تِجَارَةٍ تُنْجِيكُمْ مِنْ عَذَابِ أَلِيمٍ، تَوَّابُونَ بِاللَّهِ وَرَسُولِهِ وَتَجَاهِدُونَ فِي سَبِيلِ اللَّهِ بِأَمْوَالِكُمْ وَأَنْفُسِكُمْ﴾ (الصف: 10-11) (اے ایمان والو! تم کو ایسی تجارت بتاؤں جو تمہیں دردناک عذاب سے نجات دے، وہ یہ کہ خدا پر اور اس کے رسول ﷺ پر ایمان لاؤ، اور خدا کی راہ میں اپنے مال اور جان سے جہاد کرو)۔

آیت کے شروع میں ابہام ہے، کہ وہ کیسی تجارت ہے جو دردناک عذاب سے بچالے گی؟ تو ”تَوَّابُونَ بِاللَّهِ“ سے اس ابہام کی وضاحت کی گئی کہ وہ اللہ اور اس کے رسول ﷺ پر ایمان لانا اور اپنے جان و مال سے اللہ کے راستہ میں جہاد کرنا ہے۔

### 5.10.2 عام کے بعد خاص کا ذکر

عام کے بعد خاص کا ذکر: یعنی عام شے کو بیان کرنے کے بعد خاص شے کو ذکر کیا جائے، تاکہ اس خاص کی فضیلت اور اہمیت کا اظہار ہو سکے، جیسے قرآن میں ہے: ”شب قدر میں فرشتے اترتے ہیں اور جبرئیل امین بھی“۔ یہاں ”فرشتے“ عام ہے، اس کے بعد اظہار فضیلت کے لیے ”جبرئیل امین“ خاص کو ذکر کیا گیا، اور جیسے قرآن سے ہی دوسری مثال: ﴿حَافِظُوا عَلَى الصَّلَوَاتِ وَالصَّلَاةِ الْوَسْطَىٰ﴾ (البقرة: 238) (مسلمانو! سب نمازیں خصوصاً بیچ کی نماز) یعنی نماز عصر پورے التزام کے ساتھ ادا کرتے رہو۔

آیت کریمہ میں ”الصلوات“ عام ہے، جس میں ”الصلوة الوسطی“ (نماز عصر) داخل ہے، مگر اس کی فضیلت اور اہتمام کے پیش نظر عام کے بعد خاص کر اس کو ذکر کیا گیا۔

### 5.10.3 خاص کے بعد عام کا ذکر

خاص کے بعد عام کا ذکر: یعنی خاص شے کو ذکر کرنے کے بعد، عام شے کو بیان کیا جائے، تاکہ خاص کے اہتمام کے ساتھ بقیہ عام افراد کی شمولیت ہو سکے، جیسے: ”محمد عربی ﷺ اور دیگر انبیاء کرامؑ، سب اللہ کے برگزیدہ بندے تھے“۔ یہاں ”محمد عربی ﷺ“ خاص ہے، جس کے بعد ”دیگر انبیاء کرامؑ“ عام کو ذکر کیا گیا ہے، جس میں وہ خاص بھی داخل ہے، پس خاص کے اہتمام کے پیش نظر اس کا دوبارہ ذکر ہوا اور حکم عام کے بقیہ افراد کو شامل ہوا، اور جیسے قرآن میں ہے: ﴿وَبِأَخْفَىٰ لِي وَلِوَالِدِي وَلَمَن دَخَلَ بَيْتِي مُؤْمِنًا وَلِلْمُؤْمِنِينَ وَالْمُؤْمِنَاتِ﴾ (نوح: 28) (اے میرے پروردگار! مجھ کو اور میرے ماں باپ کو اور جو ایمان لا کر میرے گھر میں آئے اس کو اور تمام ایمان والے مردوں اور ایمان والی عورتوں کو معاف فرما)۔

یہاں ”المؤمنين والمؤمنات“ عام ہے، جس میں وہ سب داخل ہیں جن کا ذکر اس سے پہلے ہوا ہے۔

#### 5.10.4 اعتراض

اعتراض: اس کا مطلب یہ ہے کہ اثناء کلام یا آخر کلام میں ایک، یا ایک سے زائد جملہ معترضہ لایا جائے، جس کی غرض کبھی تنزیہ و تقدیس ہوتی ہے، جیسے ”اللہ تبارک و تعالیٰ بڑا مہربان ہے“، یہاں ”تبارک و تعالیٰ“ جملہ معترضہ ہے، جو تنزیہ و تقدیس کے لیے بڑھایا گیا ہے، اور جیسے قرآن میں ہے: ﴿وَيَجْعَلُونَ لِلَّهِ الْبَنَاتِ سُبْحَانَهُ وَلَهُمْ مَا يَشْتَهُونَ﴾ (النحل: ۵۷) (اور یہ لوگ خدا کے لیے تو بیٹیاں تجویز کرتے ہیں، وہ ان سے پاک ہے، اور اپنے لیے بیٹے، جو انہیں مرغوب و دل پسند ہیں)۔

آیت کریمہ میں ”سبحانہ“ جملہ معترضہ ہے، جس کی غرض تنزیہ و تقدیس ہے۔

اور کبھی غرض تعریف و توصیف ہوتی ہے، جیسے قرآن میں ہے: ﴿وَقَالُوا حَسْبُنَا اللَّهُ وَنِعْمَ الْوَكِيلُ﴾ (آل عمران: 178) (اور کہنے لگے ہم کو خدا کافی ہے، اور بہت اچھا کارساز ہے)۔

یہاں ”ونعم الوكيل“ جملہ معترضہ ہے، جس کی غرض تعریف و توصیف ہے، اس جملہ کا ما قبل پر عطف نہیں۔

#### 5.10.5 ایغال

ایغال: اس کا مطلب یہ ہے کہ کلام کے آخر میں کسی نکتہ کے پیش نظر ایسے الفاظ لائے جائیں جن کے بغیر بھی کلام کا اصل مطلب حاصل ہو رہا ہو، جیسے قرآن میں ہے: ﴿وَاللَّهُ يَرْزُقُ مَن يَشَاءُ بِغَيْرِ حِسَابٍ﴾ (البقرة: 212) (اور خدا جس کو چاہتا ہے بے حساب رزق دیتا ہے)۔

اس مثال میں ”بغير حساب“ کے بغیر بھی جملہ مکمل ہے۔

#### 5.10.6 تکرار

تکرار: یعنی کلام میں کوئی لفظ مکرر لایا جائے، جس کا مقصد کبھی تاکید ہوتا ہے۔ جیسے قرآن پاک میں ہے: ﴿كَلَّا سَوْفَ تَعْلَمُونَ ثُمَّ كَلَّا سَوْفَ تَعْلَمُونَ﴾ (التكاثر: 3-4) (دیکھو تمہیں عنقریب معلوم ہو جائے گا، پھر دیکھو تمہیں عنقریب معلوم ہو جائے گا)۔

آیت پاک میں ہر ہر لفظ مکرر ہے، جس کا مقصد تاکید کے ساتھ قیامت کی ہولناکی سے ڈرانا ہے۔

اور کبھی تکرار کا مقصد سماع کے ذہن نشین کرنا ہوتا ہے، جیسے ”خوشی کے بعد غم، اور غم کے بعد خوشی ہوتی ہے“، اور جیسے قرآن میں ہے: ﴿فِيَانِ مَعَ الْعَسْرِ يَسِّرًا إِنَّ مَعَ الْعَسْرِ يَسِّرًا﴾ (الشرح: 5-6) (ہاں ہاں مشکل کے ساتھ آسانی بھی ہے، اور بے شک مشکل کے ساتھ آسانی ہے)۔

یہاں ”عسر“ اور ”يسر“ کی تکرار سماع کے ذہن نشین کرنے کے لیے ہے۔

اور کبھی تکرار کا مقصد استیعاب کا ارادہ ہوتا ہے، جیسے ”میں نے اس کتاب کو لفظ لفظ پڑھا، اور حرف حرف سمجھا“، یعنی پوری کتاب پڑھ لی اور سمجھ لی۔

اور کبھی تکرار کا مقصد قبول نصیحت کی رغبت دلانا ہوتا ہے، جیسے ”میرے بیٹے! جھوٹ مت بولو، میرے بیٹے! میں تمہیں خیر خواہی کی نصیحت کر رہا ہوں“ ظاہر ہے کہ ”میرے بیٹے“ کی تکرار سے نصیحت قبول کرنے کی رغبت ہوگی، اور جیسے قرآن پاک میں ہے: ﴿وقال الذي امن يا قوم اتبعون اهدكم سبيل الرشاد، يا قوم إنما هذه الحياة الدنيا متاع وإن الآخرة هي دار القرار﴾ (غافر: 38-39) (اور وہ شخص جو مؤمن تھا، اس نے کہا کہ بھائیو! میرے پیچھے چلو، میں تمہیں بھلائی کا راستہ دکھاؤں، بھائیو! یہ دنیا کی زندگی چند روزہ فائدہ اٹھانے کی چیز ہے، اور جو آخرت ہے وہی ہمیشہ رہنے کا گھر ہے)۔

آیت کریمہ میں ”یا قوم“ مکرر ہے، جس کا مقصد قبول نصیحت کی رغبت دلانا ہے۔

### 5.10.7 تکمیل یا احترا س

تکمیل یا احترا س: اس کا مطلب یہ ہے کہ کلام میں خلاف مقصود کا شبہ ہو، جسے دور کرنے کے لیے کچھ زیادتی کر دی جائے، جیسے قرآن میں ہے: ﴿وَأَدْخَلَ يَدَكَ فِي جَيْبِكَ تَخْرُجُ بَيْضَاءَ مِنْ غَيْرِ سُوءٍ﴾ (النمل: 12) (اور اپنا ہاتھ اپنے گریباں میں ڈالو، سفید نکلے گا بغیر کسی مرض کے)۔

آیت کریمہ میں ”بےضاء“ سے مرض برص کی سفیدی کا شبہ تھا، لہذا ”من غیر سوء“ زائد کر کے اس شبہ کو دور کر دیا گیا۔

### 5.10.8 توشیح

توشیح: اس کا مطلب یہ ہے کہ کلام میں تشبیہ کا صیغہ لایا جائے اور پھر اس کی تفسیر دو مفرد کے ذریعہ بہ صورت عطف کر دی جائے، جیسے ”العلم علمان علم الأبدان و علم الأديان“ (علم تو دو علم ہے، علم ابدان اور علم اديان)، یہاں پہلے ”علمان“ تشبیہ لایا گیا اور پھر دو مفرد ”علم الأبدان و علم الأديان“ سے بہ صورت عطف اس کی تفسیر کر دی گئی۔

### 5.10.9 تتمیم

تتمیم: اس کا مطلب یہ ہے کہ کلام میں خلاف مقصود کا شبہ نہ ہو، اور محض کسی نکتہ کے پیش نظر الفاظ زائد کر دیئے جائیں، جیسے قرآن میں ہے: ﴿وَيُطْعَمُونَ الطَّعَامَ عَلَى حُبِّهِ مَسْكِينًا وَيَتِيمًا وَأَسِيرًا﴾ (الإنسان: 8) (اور باوجودیکہ ان کو خود طعام کی خواہش ہے، فقیروں اور یتیموں اور قیدیوں کو کھلا دیتے ہیں)۔

آیت کریمہ میں خلاف مقصود کا کوئی وہم نہیں، لہذا ”علی حبه“ کی زیادتی محض سخاوت و ایثار میں مبالغہ کرنے کے لیے ہے، کہ کھانے کی چاہت و اشتہا کے باوجود اسے مسکین، یتیم اور قیدی کو کھلا دیتے ہیں۔

### 5.10.10 تزییل

تزییل: اس کا مطلب یہ ہے کہ ایک جملہ کے بعد اس کے ہم معنی دوسرا جملہ تاکید کی غرض سے ذکر کیا جائے، جیسے قرآن میں ہے: ﴿وقل جاء الحق وزهق الباطل، إن الباطل كان زهوقاً﴾ (الإسراء: 81) (اور کہہ دو کہ حق آگیا اور باطل نابود ہو گیا، بے شک باطل نابود ہونے والا

(ہے)۔

آیت کریمہ میں ”إن الباطل كان زهوقاً“، ”وزهق الباطل“ کی تاکید ہے، کیوں کہ دونوں ہم معنی ہیں۔  
تذییل کی دو قسمیں ہیں:

اول یہ کہ دوسرا جملہ ”ضرب المثل“ کے طور پر ہو۔

دوم یہ کہ دوسرا جملہ ”ضرب المثل“ کے طور پر نہ ہو۔ جیسے قرآن میں ہے: ﴿وتطمئن قلوبهم بذكر الله، ألا بذكر الله تطمئن القلوب﴾ (الرعد: 28) (اور جن کے دل یاد خدا سے آرام پاتے ہیں اور سن رکھو کہ خدا کی یاد سے دل آرام پاتے ہیں)۔  
آیت کریمہ میں دونوں جملے ہم معنی ہیں، لہذا دوسرا جملہ پہلے جملہ کی تاکید ہے، اور ظاہر ہے کہ یہ ضرب المثل کے طور پر مستعمل نہیں۔

### 5.10.11 ایک وضاحت

واضح رہے کہ ایجاز و اطناب کی مذکورہ صورتوں کے علاوہ کبھی کلام میں نسبتاً حروف کی قلت و کثرت کے اعتبار سے بھی ایجاز و اطناب کی صورت پیدا ہو جاتی ہے: یعنی دو کلام اصل مطلب کے ادا کرنے میں مساوی ہوں؛ مگر ایک میں بہ نسبت دوسرے کے حروف زیادہ ہوں، تو جس میں زیادہ حروف ہیں اس میں اطناب ہوگا، اور جس میں کم حروف ہیں اس میں ایجاز ہوگا۔

جیسے قرآن پاک میں ہے: ﴿أوفوا المكيال والميزان بالقسط ولا تبخسوا الناس أشياءهم ولا تعثوا في الأرض مفسدين﴾ (ہود: 85) (ناپ اور تول انصاف کے ساتھ پوری پوری کیا کرو، اور لوگوں کو ان کی چیزیں کم نہ دیا کرو، اور زمین میں خرابی کرتے نہ پھرو)۔

﴿فأوفوا الكيل والميزان ولا تبخسوا الناس أشياءهم ولا تفسدوا في الأرض بعد إصلاحها﴾ (الأعراف: 85) (تو تم ناپ اور تول پوری کیا کرو، اور لوگوں کو چیزیں کم نہ دیا کرو، اور زمین میں اصلاح کے بعد خرابی نہ کرو)۔

ظاہر ہے کہ دونوں آیتیں ہم معنی ہیں، مگر پہلی آیت میں بہ نسبت دوسری کے حروف زائد ہیں، لہذا پہلی میں اطناب اور دوسری میں ایجاز ہوگا۔

## معلومات کی جانچ

- 1- تذییل اور احترا س کا کیا مفہوم ہے؟
- 2- توشیح اور تتمیم کا کیا مفہوم ہے؟
- 3- ایغال اور تکرار کسے کہتے ہیں؟

## 5.11 خلاصہ

کسی مفہوم کی ادائیگی مساوی الفاظ سے کرنا ”مساوات“ کہلاتا ہے، کم لفظوں میں ایک وسیع جہان معنی کو سمیٹ لینا: یعنی ادائیگی مراد کے لیے جتنے الفاظ ضروری تھے، ان سے کم ہی استعمال کیے جائیں؛ مگر یہ اتنے جائیں؛ مگر یہ اتنے واضح اور جامع ہوں کہ ادائیگی مراد کے لیے کافی

ہوجاتے ہوں تو اسے ”ایجاز“ کہتے ہیں، ایجاز کی دو قسمیں ہیں: (1) ایجازِ قصر (2) ایجازِ حذف، پھر حذف کی دو قسمیں ہیں: اول: یہ کہ محذوف کے قائم مقام کوئی چیز نہ ہو، بل کہ کسی قرینہ سے وہ سمجھا جائے۔ دوم: یہ کہ کوئی چیز محذوف کے قائم مقام ہو۔ جب کلام میں کچھ حذف ہو، تو اس حذف کا پتہ لگانا، نیز محذوف کو متعین کرنا ضروری ہوتا ہے، تاکہ کلام کی مراد پوری طرح واضح ہو سکے، چنانچہ کچھ حذف ہے، اس کا پتہ تو عقل سے چلتا ہے، اور کیا حذف ہے اس کا پتہ کبھی تو مقصود کلام سے ہوتا ہے، کبھی عرف عام سے، کبھی کسی کام کے شروع کرنے سے اور کبھی اقتضائے اتصال سے۔

کسی فائدہ کے پیش نظر الفاظ کا معانی سے زائد ہونا ”اطناب“ کہلاتا ہے، اطناب کے بھی مختلف مواقع ہوتے ہیں، مثلاً: مقصد کو سامع کے ذہن نشیں کرنا، مراد کو خوب واضح اور مؤکد کرنا، وہم اور غلط فہمی کو دور کرنا، جمیعت اور غیرت کو بھڑکانا وغیرہ، چنانچہ صلح و صفائی، مدح و ستائش، مذمت و جھو، وعظ و خطابت، ارشاد و نصیحت اور تہنیت و مبارک بادی وغیرہ کے مواقع پر اطناب کا طریقہ پسندیدہ سمجھا جاتا ہے۔

اطناب کی دس صورتیں ہیں: ابہام کے بعد ایضاح، عام کے بعد خاص کا ذکر، خاص کے بعد عام کا ذکر، اعتراض، ایغال، تکرار، تکمیل یا احترا، توشیح، تمہیم اور تذہیب۔

## 5.12 نمونہ کے امتحانی سوالات

درج ذیل سوالوں کے جوابات پندرہ سطروں میں لکھئے۔

- 1- مساوات، ایجاز اور اطناب کی تعریف کریں۔
- 2- حذف کی علامتوں پر مفصل نوٹ لکھئے۔
- 3- ایجاز کے محرکات اور اس کے مواقع کیا ہیں؟ وضاحت کریں۔

درج ذیل سوالوں کے جوابات تیس سطروں میں لکھئے۔

- 1- ایجاز کی اقسام پر تفصیل سے لکھیں۔
- 2- اطناب کی صورتوں میں سے شروع کی پانچ صورتوں کی وضاحت کریں۔
- 3- اطناب کی صورتوں میں سے اخیر کی پانچ صورتوں کی وضاحت کریں۔

## 5.13 مطالعہ کے لئے معاون کتابیں

- 1- مختصر المعانی سعد الدین تفتازانی
- 2- علم المعانی عبدالعزیز عینی
- 3- البلاغة فنونها و أفنانها (علم المعانی) فضل حسن عباس
- 4- دروس البلاغة مشترکہ تصنیف: حفنی ناصف، محمد دیاب، سلطان محمد، مصطفیٰ طہوم

